

## ॥ आनंदलहरी ॥

1

शांतीब्रह्म संत श्रेष्ठ श्री सद्गुरुएकनाथ महाराज यानी आपल्या

॥ आनंदलहरी ॥ या छोट्याशा परंतु साररूप काव्यात ॥  
गुरुकृपाहि केवलम् ॥ हामहिमा समर्थपणे वर्णन केलेला आहे.

१) मंगलाचरण (ओवी १-९)

श्रीगणेशाय नमः

। ॐ नमो सच्चिदानंदघना । ॐ नमो सकळ सुखांचिया निधाना  
। ॐ नमो परात्पर निर्गुणा । जगज्जीवना मूलबीजा ॥१॥

ॐ नमो सकळ व्यापका । आनंदा आनंद तुझेनि देखा ।  
सकळातें तूंचि प्रतिपाळिता । तो तूं लोकां प्रत्यक्ष ॥२॥

ॐ नमो अव्यक्त परब्रह्मा । सर्व सुखांचिया धामा । ॐ नमो  
भक्तांच्या कल्पद्रुमा । तुज उपमा आनु नाहीं ॥३॥

ॐ नमो आदिपुरुषा आदिदेवता । ॐ नमो उत्पत्ति प्रलय रहिता  
। पाहतां तूं सकळांचा नियंता । सकळभूतां सत्ता तुझी ॥४॥

ॐ नमो ज्ञानसागरा । ॐ नमो त्रैमूर्ती अवतारा । ॐ नमो  
मोक्षाचिया निजधरा । विश्वंभरा तुज नमो ॥५॥

तुजें निजरूप पाहतां दृष्टीं । निजानंद न समाये दृष्टी । तुटल्या  
जन्ममरणाच्याः गांठी । निर्भय पोटीं मी जालों ॥६॥

## ॥ आनंदलहरी ॥

2

बंधमुक्तीची अटाअटी । संवरली होती माझ्या पोटी । होतां तुझी  
कृपादृष्टी । उठाउठी पळाली ॥७॥

तुजें निजरूप पाहतां कांहीं । बद्धमुक्त दोन्ही नाही । व्यापक तूं  
सर्वा देहीं । आनंदडोहीं जेवी तरंग ॥८॥

बंधमुक्तीची कहाणी । ऐकिली होती जेवीं स्वप्नी । जागृतीमाजी  
येउनी । साच मानी कोण तीतें ॥९॥

-----

२) सद्गुरुकृपेनें भ्रांतीचा निरास (ओवी १०-३६)

स्वर्गनर्क दोन्ही बंध । हा अज्ञानाचा अनुवाद । सद्गुरु कृपा  
जालिया बोध । जालें सर्व वैतन्य ॥१०॥

सगुण आणि निर्गुण । हें शब्दाचेंचि लाघव जाण । जेथ शब्दा  
पडिलें मौन । गुणागुण उरले कोठें ॥११॥

तुझी इच्छा जे मायाशक्ति । जाली अनंत ब्रह्मांडें रचिती । करी  
पंचभूतांची व्यक्ति । संतति जैसी वांडेची ॥१२॥

जैसा कल्पनेचा विस्तारु । हदयीं करितु अपारु । पाहतां न  
दिसे साचारु । तैसा विचारु मायेचा ॥१३॥

## ॥ आनंदलहरी ॥

3

आहर्निशीं तुझ्या स्वरूपीं असती । तयांसी कळली मायेची  
स्थिती । सकळ मिथ्यात्वे देखती । अज्ञान भ्रांती तयां नाहीं  
॥१४॥

बंधमुक्तीचा वळसा । तेचि अज्ञानाची दशा । निद्रिस्त वोसणाये  
जैसा । भ्रांतीचा फांसा पडिलासे ॥१५॥

ज्यातें तुझी कृपा झाली । त्याची भ्रांति निरसली । कल्पना  
विरोनि गेली । वृत्तीबुडाली तुझ्या रूपीं ॥१६॥

परिस लागलियां लोहातें । दूरी केलें काळीमेतें । श्रेष्ठत्व  
आणिलें नीचातें । परी अळंकाराते न मुके ॥१७॥

पूर्वकर्म जें घडलें । तेणें तें नांव पावलें । लोहोपणासी मुकलें । न  
मोडतां झालें सुवर्ण ॥१८॥

तैसें त्वां कृपावंतें । निरसिलें भ्रांति काळिमेतें । निरसूनि  
ज्ञानाअज्ञानातें । निजसुखातें मेळविलें ॥१९॥

वरी देहाचिये माथां । आहे कर्मरिखेची सत्ता । तें न चुकेगा  
गुरुनाथा । सुखदुःखभोगवी ॥२०॥

पूर्वी कर्म जें घडलें । तें अळंकारातें आटिलें । तें नांवपणासी  
मुकलें । केवळ जालें सुवर्ण ॥२१॥

## ॥ आनंदलहरी ॥

4

जैसा वृक्ष छेदिलिया समूळ । आर्द्रता न तुटे तात्काळ । आंगीं  
असोनि अल्पकाळ । मग केवळ काष्ठ होय ॥२२॥

घालुनी आशेचा पाश । हिंडवी नाना देश । हिंपुटी करुनी देहास  
। संचित तैसें भोगवी ॥२३॥

पत्रें आणि पुष्पें फळ । सहित वाळला समूळ । अग्निसंगें केवळ ।  
भस्म होय ॥२४॥

तैसी सदगुरुकृपा होय । तोडी विवेकाचेनि घायें । देहे वृक्ष  
पाडिला पाहे । अर्द्रता राहे संचिताची ॥२५॥

जैसा अनुभवं तो वाळतु । संचित क्रियमाणासहितु । वृक्षाची  
खुंटली मातु । पावलियां देहांतु शून्य होये ॥२६॥

भस्म जालिया नंतरें । वृक्षाचाही ठाव नुरे । तैसा देह अनुभवं  
विरे । पुढें वोसरे जन्ममरण ॥२७॥

तैसें देह पावलिया लय । पूर्वकर्म सहजेंचि जाय । संचितासि नुरे  
ठाय । सहजें होय सुखरूप ॥२८॥

पूर्वकर्माचिये ऐशी परी । गुरुभक्त नेघे आपणावरी । राहोनि  
आनंदाभीतरीं । साक्षित्वें व्यवहारी वर्तत ॥२९॥

जैसें जळामाजीं पद्मपत्र । जळीं असोनि अलिप्त । तैसा मुक्त  
व्यवहारी वर्तत । सुखें भोगित स्वानंदें ॥३०॥

भवभ्रमातें निरसिलें । जन्ममरणातें चुकविलें । देहीं असतां मुक्त  
केलें । स्वरुपीं मेळविलें आपुलिया ॥३१॥

तुझिया स्वरुपाचा अनुभव । जाणती संत सज्जन प्रभव ।  
निरसूनि देहाचा देहभाव । स्वानुभव भोगिती ॥३२॥

जो अमृताचेसागरीं । अहिर्निशीं क्रीडा करी । जन्ममरणाचें भय  
घरी । हें कैशापरी घडेल ॥३३॥

जेथ जन्ममरण जालें वावो । तेथें बद्धमुक्ता कैचा ठावो । जीव  
गिळूनि आपुला उगवो । विसरला पाहाहो दुजेपण ॥३४॥

ऐसी तुझे कृपेची करणी । भवभ्रम निरसिला ततक्षणीं ।  
निर्द्रीस्त वोसणावे स्वप्नी । तथा उठवूनी सावध केलें ॥३५॥

पुरुषोत्तम नाम पंचाक्षर । जो भावें भजे निरंतर । तेथें कैचें  
भवभय संचार । न चले व्यापार पंचभूतांचा ॥३६॥

-----

३) गुरुभक्तांसी बद्धता नाही (ओवी ३७-४४)

सदगुरुचरणीं जयाचा भावो । तया बंधमुक्तता जाल्या वावो ।  
त्यातें काळ विसरला पाहाहो । तया ठावो ब्रह्मपदीं ॥३७॥

भावार्थी जे निज गडे । तयां बद्धमुक्तता केवीं घडे । यमपुरी वोस  
पडे । म्हणोनी रडे प्रेतनाथ ॥३८॥

जें पतंग भक्षी वाडवानळासी । दर्दुरीं गिलिजे शेषासी । जें  
खद्योतें गिलिजे रविबिंबासी । तें गुरुभक्तांसी बद्धता ॥३९॥

जें वायसें युद्ध कीजे खगपतींसी । पिपिलिका सप्तसागर शोषी ।  
कीं मुकुटें गिलिजे ब्रह्मांडासी । तें गुरुभक्तांसी बद्धता ॥४०॥

जें चित्रीचिया हुताशनें । दग्ध होती महावनें । कीं  
रज्जूसर्पाचिया पानें । मृत्यपावे कृतांतू ॥४१॥

किं मक्षिकाचेनि थडकें । महागिरी पडों शके । किंवा प्रेताचेनि  
धाकें । झडपों शके महाकाळ ॥४२॥

किंवा वांझेचेनि सुतें । रणी जिंकीजे इंद्रातें । किंवा कांसवीचेनि  
घृते । कुंभकर्णासीं तरळ होय ॥४३॥

हेंहि ईश्वर इच्छा घडे । परी गुरुभक्तांसी बद्धता न घडे  
जन्ममरणाचें फिटलें कोडें । तुटलें बिरडें मायेचें ॥४४॥

-----

### ४) मायेची करणी (ओवी ४५-५०)

जे माया त्रिभुवनें व्यापिलीं । निमिष्यमात्रे ब्रह्मांडे रचिली ।  
सगुणत्वे विस्तारिली । सृष्टीकेली स्वइच्छा ॥४५॥

तयेचा नेणती पारुं । ब्रह्मादी हरिहरु । उत्पत्ति स्थिति संहारु ।  
हा व्यापारु मायेचा ॥४६॥

त्रिमूर्ती चीजे सता । जे मूलमायेची प्रतापता । शक्तीवीण कार्य  
कर्ता । हे सर्वथा न घडेचि ॥४७॥

अगाध मायेचें करणें । रचूनि नाना विंदानें । करुनि अवघेचि  
विसर्जनें । अदृश्यपणें वर्तत ॥४८॥

जें स्वरुपीं इच्छा जाली । तें हे माया नांव पावली । सकळ भूतांतें  
प्रसवली । सृष्टीनिर्मिली पळमात्रें ॥४९॥

शिवा आणुनी जीवपण । तयासी लाविलें जन्ममरण ।  
सुखदुःखादिभोग दारुण । करुनि आपण निराळी ॥५०॥

-----

### ५) सदगुरुभक्तापुढें माया म्हणजे मृगजळ (ओवी ५१-५४)

ऐसी ये माया सबळ । एवढें रचिलें जगडवाळ । तें गुरुभक्तापुढें  
केवळ । मिथ्या मृगजळ होऊनि ठेली ॥५१॥

## ॥ आनंदलहरी ॥

8

शिव विरंची नारायण । आणि साधूसंत योगीजन । हे स्वरूपी  
जाले निमग्न । यातें माया वदन दाऊं नशके ॥१२॥

जेथ अज्ञानाचा सुकाळ । तेथें मायेचा गोंधळ । जो ज्ञाता  
अनुभवी केवळ । तेथ विटाल मायेचा ॥१३॥

जरी म्हणाल मायेचा विटाल । तरी कां देह धरिला स्थूल । ऐसें  
म्हणती ते केवळ । आज्ञानी समूळ जाणावे ॥१४॥

-----

### ६) मायेचा सूत्रचालक नारायण (ओवी ११-१९)

मायेसी नाहीं स्वतां चळण । इसी चालिता आदिनारायण ।  
मायापटळ आड लावून । भूतातें आपण वेष्टवी ॥११॥

जैसा छायामंडपाभीतरी । एकला बैसोनि सूत्रधारी । वस्त्र  
लावूनिमाझारी । प्रभा अंतरीं दीपाची ॥१६॥

नाना अचेतन पुतळियां । स्वइच्छा नाचवी तयां । हावभाव  
दाऊनियां । जन भुलवावया खेळतु ॥१७॥

एक एकातें मारवित । आपणचि शंखधवनी करित । काय जालें  
म्हणोनि पुसत । आणि हांसत आपणचि ॥१८॥



## ॥ आनंदलहरी ॥

9

भंडभंडातें दावी । नाना पातकें करवी । गाईपाठी व्याघ्र लावी ।  
आणि मारवी तयेतें ॥७९॥

अनंत पुतळीयांतें दावित । संहार स्वइच्छा करीत । अज्ञानातें  
साच दिसत । नसे मेले जीत ते ठाई ॥८०॥

दाखवी नाना सुखदुःखातें । हें होय कवण कवणातें । एकाविण  
दुजें नाही तेंथें । पापपुण्या ठाव कैचा ॥८१॥

तैसा भगवंत लीलावतारी । चिदाकाशींच्या मंडपाभीतरिं । माया  
पट लाऊनी माझारीं । प्रभा अंतरिं स्वरुपाची ॥८२॥

नानायती नानावर्ण । नानाकर्में पापपुण्य । सुखदुःखादि भोग  
दारुण । करुनि आपण निराळा ॥८३॥

तो जैसे जैसे चेष्टवित । तैसीं तैसीं भुतें नाचत । सर्वही करविता  
भगवंत । पापपुण्य हें कवणासी ॥८४॥

पापपुण्य बोलणें । जैसें शेतामार्जीं बुजवणें । तेंथें नसे साचणें ।  
वृथाभिणें वनचरीं ॥८५॥

तैसे ते अज्ञानी जन । तयांसी दिसे पाप पुण्य । जे जीवन्मुक्त  
सज्ञान । तयांसी त्रिभुवन मुक्त दिसे ॥८६॥

## ॥ आनंदलहरी ॥

10

जो केवल जाणता । तो मायेचा नेणता । साधु भगवंताच्या ये  
समता । म्हणोनि बद्धता न घडे त्यासी ॥६७॥

त्यासी माया मिथ्या कळती पाही । तो देहीं असोनी विदेही ।  
जन्ममरणाचें भय नाही । सत्त्वदानंदडोहीं क्रीडतु ॥६८॥

जयासी नाही आत्मज्ञान । त्यासी देहाचें बंधन । नाना दुःखें  
भोग दारुण । जन्ममरण भोगवी ॥६९॥

जे सदगुरुचे अंकित । त्यांसी देह दुर्लभ बहुत । स्वरूपीं  
होऊनियां रत । सुखें भोगित स्वानंद ॥७०॥

जैसे द्रव्याचेनि गुणें । एकीं विष घेऊनी भक्षणें । एकीं उपभोग  
भोगणें । एक दानधर्म करिती ॥७१॥

तेथ द्रव्यासी नाहीं दूषणें । आपुलें संचित भोगणें । तैसें देहाचेनि  
गुणें । बद्धमुक्तपण भोगिजे ॥७२॥

जे नाना पातकें करित । त्यांसी देह काय करा म्हणत ? कां जो  
श्रीहरीसी शरणागत । त्यासी सांगत देह काई ॥७३॥

देह पाहतां अचेतन । देहासी कैचें दूषण । जो देहासी चेष्टवी  
जाण । सुखदुःखभोग त्यालागीं ॥७४॥

जैसी काष्ठाची पुतळी केली । सर्व इंद्रियें निर्मिली । परी  
चाळितेविण जाली । प्रेतरूप ॥७५॥

चाळिता वैसे अंतरीं । वोढी इंद्रियाची दोरी । मग प्रवर्ते व्यापारीं ।  
सूत्रानुक्रमें ॥७६॥

तेथ सुखदुःख अवस्था । कैसी घडे पुतळ्यांच्या माथां । जो  
अंतरीं वेष्टविता । तोचि कर्ता सर्वही ॥७७॥

तैसे देह अचेतन । त्यातें चालवितें मन । सर्वइंद्रियें त्याचे  
आधीन । स्वामी जाण तयांचा ॥७८॥

पापपुण्याची कल्पना । संकल्पविकल्प उठती मना । विसरोनि  
आत्मज्ञाना । जन्ममरण भोगिती ॥७९॥

-----

**७) सदगुरुकृपेनेमनपण विरुन जातें (ओवी ८०-८६)**

ज्यासी सदगुरुकृपा होय । त्याचें मनपण विरोनि जाय ।  
संकल्पविकल्पां नुरे ठाय । मिरासी होय मोक्षाचा ॥८०॥

सदगुरुचे कृपेवीण । नव्हे मोक्षाचें साधन । जन्ममरणाचें बंधन  
। नवुके जाण सर्वथा ॥८१॥

एक गुरुभक्तांतें निंदिती । एक गुरु म्हणजे काय म्हणती । जे  
जे गुरुतें सेविती । त्यांसी प्राप्ती काय जाली ॥८२॥

सद्गुरुभजनीं लाधलें सुख । तें नेणती अज्ञान मूर्ख ।  
विषयसुखें मातले देख । जन्ममरणाचें दुःख भोगिती ॥८३॥

जैसी नपुंसकासी पद्मिणी । आलिया सुख नुपजे अंतः करणीं ।  
किंवा उलूकास दिनमणी । देखतां नयनीं सुख काय ? ॥८४॥

गर्भाधासी लावण्यता । गर्दभासी सुगंधता । सुकरु मिष्टान्न  
भोक्ता । हें सर्वथा नघडेचि ॥८५॥

श्वानासी शेज सुमनाची । बधिरासी गोडी कीर्तनाची ।  
रोगियासी मिष्टान्नाची । लागे रुची हें न घडेचि ॥८६॥

-----

८) पुण्यसंपत्तिशिवाय गुरुभजनाची गोडी लागत नाही  
(ओवी ८७-९७)

तैसी अभक्तांसी गुरुभक्ती । हें नघडे हो कल्पांतीं । अनंता  
जन्माची पुण्यें फळतीं । तरीच प्राप्ती सद्गुरुभजन ॥८७॥

मूर्खासी सद्गुरुभजन । हे सर्वथा नघडे जाण । जन्ममरणाचें  
अधिष्ठान । संचितस्थान पापाचें ॥८८॥

## ॥ आनंदलहरी ॥

13

मुके शब्दाची चातुर्यता । म्हैसा होईल पुराणवक्ता । किंवा  
पांगुळ जाईल तीर्था । हें सर्वथा न घडेचि ॥८९॥

मर्कटासी सिंहासन । किंवा कागासी अमृतपान । वांझेसी  
वरमायपण । सर्वथा जाण न घडेचि ॥९०॥

जे जीव तदंश होती । तेचि पावती सदगुरुभक्ती । निजसुखातें  
भोगिती । इतरा भ्रांती जन मूढां ॥९१॥

श्रोतीं न मानावा खेद । म्यां आपुल्या मनासी केला बोध । भावें  
भजावा आनंदकंद । मोक्षाचें पद पावावया ॥९२॥

सुख धरोनी प्रपंचाचें । संचित होतसे पापाचें । भरतें दाटे  
भवसिंधूचें । जन्ममरणाचें भय थोर ॥९३॥

प्रपंचीं जरी सुख जोडे । तरी कां सेविती गिरीकडे । राज्य  
टाकुनी गेले थोडे । ते काय वेडे म्हणावे ? ॥९४॥

भर्तुहरीनें राज्य टाकिलें । तेणें श्रीगोरखातें पुसिलें । राज्य  
टाकुनि मुंडित जालें । कितेक गेले भूपती ॥९५॥

मग श्रीगोरक्षनाथ बोलती । नव्याणव कोटी भूपती । इतरांची  
नाहीं गणती । योगाप्रती निघाले ॥९६॥

भवसिंधूच्या डोहीं । विषयाचा गळ घातला पाहीं । काळ लक्षी  
दिशा दाही । जीव सर्वही भक्षावया ॥९७॥

-----

१) सदगुरु शरणागताला इतर योगयागादि साधनांची  
आवश्यकता नाही (ओवी ९८-१११)

जो सदगुरुसी शरण जाये । तो काळाचाही काळ होये । काळ  
तयासी शरण जाये । ऐसें बोलताहे वेदांत ॥९८॥

नलगे योगयाग साधन । नलगे व्रत तीर्थ अनुष्ठान । नलगे  
वैराग्य तप दान । एक सदगुरुभजन करावें ॥९९॥

अनेक कर्म केलीं पाहे । तपें राज्य प्राप्त होये । राज्यांतीं नर्क  
होय । ऐसें बोलताहे वेदशास्त्र ॥१००॥

स्वर्गी काय सांगों सुख । पुण्य सरलियां लोटिती देख । मागुती  
पाहावया मृत्युलोक । स्वर्गनर्क भोगावया ॥१०१॥

नर्क म्हणजे गर्भवास । गर्भी पचावें नवमास । नाना दुःखें होती  
जिवास । त्याहूनि विशेष दुःख काय ॥१०२॥

जेणें मृत्यूचेंमूळ तुटे । जन्म मरणाचें खत फाटे । पापपुण्याची  
वाढी खुंटे । धरणें उठे काळाचें ॥१०३॥

## ॥ आनंदलहरी ॥

15

ऐसा होवावया एक उपावो । भावें भजावा सदगुरुरावो ।  
जन्ममरणा पुसी ठावो । स्वरुपीं जीव मेळवीं ॥१०४॥

येथून नाहीं जीव नेला । आणि स्वरुपीं मेळविला । देही असतां  
मुक्त केला । उगव दाविला जीवासी ॥१०५॥

जीव आपुला उगव पाहे । इंद्रियांसहित तल्लीन होय । तेथें काळ  
करील काय । जन्ममरण अपाय खुंटले ॥१०६॥

जैसे भूपतिचिया बाळें । अनिवार अन्याय केले । तें मातेपुढें  
जाऊनि बैसलें । मग काय चाले कोणाचें ॥१०७॥

तैसा जीव स्वरुपीची असे । नाना कर्म केलीं बहुवसें । तो  
स्वरुपीं जालिया समरसें । तेथें काळासी शीघ्र कैचा ॥१०८॥

स्वरुप अखंडदंडायमान । सर्वां ठाई परिपूर्ण । तेथें जिवासी  
कैचें जीवपण । समरसोनि एक जालें ॥१०९॥

जैसें सागरीहुनी लवण । जळापासूनि निर्माण । सगुणत्वे जालें  
कठीण । म्हणोनि भिन्न नघडे त्यासी ॥११०॥

तेंचि जळामार्जीं घालितां । जळचि होय तत्वतां । तें परतोन  
येईल हाता । हें सर्वथा न घडेचि ॥१११॥

-----

## ॥ आनंदलहरी ॥

16

१०) रामकृष्णादि सदगुरुलाच शरण गेले (ओवी ११२-११८)

यालागीं सदगुरुचें भजन । सर्वाहूनि वरिष्ठ जाण ।  
अवतारादिक आपण । सदगुरुसी शरण रिघावें ॥११२॥

रामराम स्मरतां घोष । तेणें तुटती भवपाश । तोहि शरण  
श्रीवसिष्ठास । गुरुभक्तीस सादर ॥११३॥

पूर्णब्रह्म श्रीकृष्णनाथ । तोहि म्हणवी गुरुभक्त । दुर्वास ऋषीची  
सेवा करित । नित्यमुक्तीलागीं ॥११४॥

मुक्तपद आलें हातां । भय न धरी कर्म करितां । भोग भोगोनि  
अभोक्ता । कर्म करुनि अलिप्तता यालागीं ॥११५॥

ब्रह्मपदाचा अधिकारी । म्हणोनि विश्वातें उद्धरी । स्मरणमात्रें  
दुरितें हरी । तो श्रीहरी गुरुभक्त ॥११६॥

जैसी कासवीची उत्पती । गर्भाध जाली संतती । ते चक्षुविण  
वाढती । हें कल्पांती घडेना ॥११७॥

तैसें सदगुरुकृपेवीण । पावले मोक्षाचें सदन । भूत भविष्य  
वर्तमान । ऐकिलें नाही जनी कोठें ॥११८॥

-----  
११) नामदेवांचें उदाहरण (ओवी ११९-१२७)

VINAYANAND CHARITABLE HOME HUPARI INDIA 416203



## ॥ आनंदलहरी ॥

17

नामया शरण भगवंतासी । भगवंत तरी प्रत्यक्ष त्यासी । हरी  
शिकवी नामयासी । सदगुरुविण सुखासी न पाविजे ॥११९॥

तेणें मानूनिया वचन । रिघाला सदगुरुसी शरण । रुप पाहावया  
निर्गुण। पंढरीनाथाचे ॥१२०॥

तेणें खेचरविसा केला गुरु । तेव्हां जाला साक्षात्कारु । तेणें  
केला ब्रह्मपूर्णपरु । निजसुखाचें घरु पावला ॥१२१॥

एक सदगुरुकृपेवीण । न तुटे जिवाचें बंधन । सदभावी जे  
भाविक जन । तयांसी हें वचन मानलें ॥१२२॥

जे या वचनातें मानिती । भावें सद्गुरुते वंदिती । त्यांचे घरीं चारी  
मुक्ती । दास्य करिती अनायासीं ॥१२३॥

बहुत बोलोनियां काय । ज्याचे पदरीं पुण्य होय । तोचि  
सदगुरुसी शरण जाय । मुक्ती लाहे येचि देहीं ॥१२४॥

याचि देहीं याच डोळां । भोगिजे मुक्तीचा सोहळा । ऐसा  
कोणीएक विरळा । तोचि जिव्हाळा स्वरुपाचा ॥१२५॥

त्यासी देखिल्या दृष्टीं । मुक्ती लाहिजे उठाउठीं । मा त्यासी  
पडल्या गांठी । आनंद सृष्टींन समाये ॥१२६॥

तो म्यां देखिला जनार्दन । देखतांच गेला भवभ्रम । सुख जालें  
अनुपम्य घन । पावलों सदन मोक्षाचें ॥१२७॥

-----

**१२) गुरुस्वरूपाची अगम्यता (ओवी १२८-१५०)**

मस्तकीं लागतां तयाचा करु । न मोडतां सुष्टीचा वेव्हारु ।  
सर्व जालें शून्याकारु । तेजें अंबर दाटलें ॥१२८॥

तया तेजाचा पारु । नेणती ब्रह्मा हरि हरु । वेद राहिले  
मौन्याकारु । श्रुतीसी विचारु पडिलासे ॥१२९॥

तयातें काय वाणावें । कवणा उपमेतें आणावें । त्यावीण दुजें  
देखावें । तरी सांगावें साक्षित्वें ॥१३०॥

जो निर्गुण निराकार । निरुपम्य निराधार । परब्रह्म निर्विकार ।  
विश्वंभर अव्यक्त ॥१३१॥

अखंडतेजें सदोदित । उत्पत्तिप्रळया विरहित । व्यापुनी सर्वासी  
आलिप्त । त्यावीण रिता ठाव नाही ॥१३२॥

जो कां वस्तु परात्पर । सगुण निर्गुणाचें उदर । वेदां नकळे  
जयाचा पार । शब्दाचा विचार खुंटला ॥१३३॥

मनें जयातें देखिजे । तयातें शब्दे वानिजे । जेथें मनें मनपणा  
मुकिजे । तो शब्दे बोलिजे कवणे परी ॥१३४॥

मन सकळांतें चाळितें । तेथें ठाव नाहीं मनातें । यावरी केंचे  
इंद्रियातें । देखतां स्वरुपातें पावतील ॥१३५॥

जरी म्हणाल स्वरुप निराकार । तरी कोठूनि जाला विस्तार ।  
या शब्दाचा विचार । श्रोतीं सादर परिसावा ॥१३६॥

जरी उपसाहित्यें सांगावें । तरी साहित्य कवणातें घावें ।  
त्याचिया समता दुजें देखावें । तरी बोलावें साहित्य ॥१३७॥

परी बोलतो अल्पमती । भावें परिसावें सज्जन श्रोतीं ।  
रविकिरणापुढें काडवाती । तैसें मतीं बोलतो ॥१३८॥

जैसें पाहतां वटबिजासी । सूक्ष्मत्वे नये दृष्टीसी । निराकार  
असतां तयासी । तेथें द्रुमासी ठाव केंचा ॥१३९॥

बिजामाजीं असतां अंकुर । बिजीं होता बीजाकार । सूक्ष्मत्वे  
निघाला बाहेर । मग अपार वाढला ॥१४०॥

त्वचा काष्ठें फळें पत्रें । बिजीं होते बीजाकारें । तोचि महावृक्ष  
विस्तारे । मग पसरे स्वइच्छा ॥१४१॥

नाहीं म्हणतां विस्तारला । आहे म्हणों तरी नाहीं देखिला ।  
बीजामाजीं होता संचला । तोचि विस्तारला सगुणत्वे ॥१४२॥

तैसें निर्गुण स्वरुपा माझारीं । अनंतब्रह्माडांची भरोवरी ।  
स्वरुपाकार असतां अंतरीं । तेंचि बाहेरीं निघालें ॥१४३॥

बीजें व्यापिलें वृक्षासी । तैसें निर्गुणें व्यापिलें सगुणासी । शब्दें  
आणिलें भिन्नपणासी । जैसें कनकासी अलंकारनामें ॥१४४॥

माया स्वरुपीं तदंश होती । ते इच्छेगुणें आणिलें व्यक्ती । सर्व  
गुणातें जाली प्रसवती । करी मूर्ती त्रिगुणाची ॥१४५॥

करी नाना रचनेतें । परी भिन्नत्व नाहीं स्वरुपातें । स्वरुपें  
व्यापिलें सर्वातें । जैसें अलंकारातें सुवर्ण ॥१४६॥

ऐसा स्वरुपाचा विस्तारु । होऊनि उरला अपारु । त्या  
स्वरुपाचा विस्तारु । ब्रह्मादिहरिहरु वेडावले ॥१४७॥

त्यातें मौन्येंचि पाहिजे । रसनेवीण गोडी घेइजे । भाव्येंवीण  
सुख भोगिजे । पद पाविजे गुरुखुणें ॥१४८॥

आतां बोलणें खुंटलें । शब्दाचें चातुर्य राहिलें । दृष्टीचें देखणें  
उरलें । तेंहि निमालें शेवटी ॥१४९॥

सदगुरुचे निजदास । तेचि पावती ये खुणेस । परिसतां कानडे  
येरास । जैसे पक्षियासी नारेळ ॥१५०॥

-----

**१३) सदुरुंना शरण जाऊन मोक्षाधिकारी व्हावें**

(ओवी १५१-१५४)

सकळां साष्टांग नमन । तुम्ही जावें सदगुरुसी शरण । चुकवावें  
जन्ममरण । पावावें सुख मोक्षाचें ॥१५१॥

सदगुरुमंत्रउपदेश तत्त्वतां । मोक्ष तत्काळ पावे त्वरिता । ऐसें  
असे यथार्थता । सदगुरुसमान नाहीं सत्यत्वे ॥१५२॥

मन असतां आनंदाभीतरीं । उठती सुखाचिया लहरी । म्हणोनि  
वदली वैखरी । प्रेम आनंदलहरी या नांव ॥१५३॥

एकाजनादनी एकनाथ । एक म्हणते विश्वभरित । तो होउनी  
कृपावंत । प्रेमे आनंदलहरी वदविली ॥१५४॥

**श्री एकनाथ महाराज कृत आनंदलहरी समाप्त.**

-----